

FØROYA KÆRUSTOVNUR

VINNUKÆRUNEVNDIN

Tórshavn: 16. mai 2022

Málsnr.: 21/08851(at tilskila í svari)

Viðgjort: AH/hp

Elfelagið SEV og P/F Vindfelagið í Húsahaga
Landavegur 92
110 Tórshavn
Tils. Hákun Djurhuus, stjóri

Viðvíkjandi kæru tygara til Vinnukærunevndina.

Formaðurin í Vinnukærunevndini hevur tann 29. apríl 2022 tikið støðu til, um Vinnukærunevndin hevur heimild at viðgera kæru frá Elfelagnum SEV og P/F Vindfelagnum í Húsahaga frá 3. mai 2021 um avgerð hjá Umhvørvisstovuni frá 15. apríl 2021.

Avgerðin er tikan við heimild í § 1, stk. 1 í lögtingsslög nr. 17 frá 8. mai 2008 um Vinnukærunevndina og § 8, stk. 1 í kunngerð nr. 78 frá 28. august 2008 um Vinnukærunevnd.

Vinnukærunevndin hevur avgjört at talan er um eina fyrisitingarliga avgerð, sum kann kærast til Vinnukærunevndina, tá Umhvørvisstovan tann 15. apríl 2021 noktar at góðkenna prísavtaluna, sum Elfelagið SEV og P/F Vindfelagið í Húsahaga sendi Umhvørvisstovuni til góðkenningar tann 4. februar 2021. Vinnukærunevndin tekur tí handan partin av kæruni til viðgerar.

Hinvegin metir Vinnukærunevndin, at talan er ikki um eina fyrisitingarliga avgerð, sum kann kærast til Vinnukærunevndini, tá Umhvørvisstovan í sama skrivi áleggur Elfelagnum SEV og P/F Vindfelagnum í Húsahaga at avrokna sambært ásetingunum í prísavtaluni, sum Umhvørvisstovan hevur góðkent tann 19. januar 2017. Vinnukærunevndin avvísir tí handan partin av kæruni.

Avgerðin er hjáløgd hesum skrivi. Umhvørvisstovan fær somuleiðis eitt avrit av avgerðini hjá Vinnukærunevndini.

Vinarliga

Anja Hovgaard, lögfrøðingur

Avgerð

hjá Vinnukærunevndini frá 29. apríl 2022

Kærari: Elfelagið SEV og P/F Windfelagið í Húsahaga

Myndugleiki: Umhvørvisstovan

Málsnr.: 21/08851

Evni: Fyrisingarlig avgerð

Máslýsing

Elfelagið SEV og P/F Windfelagið í Húsahaga hava við skrivi frá 3. mai 2021 kært um, at Umhvørvisstovan (US) við skrivi dagfest 15. apríl 2021

- hevur álagt P/F Windfelagnum í Húsahaga og Elfelagnum SEV at avrokna sambært ásetingum í prísavtalum, sum US hevur góðkent tann 19. januar 2017, og
- at US noktar at góðkenna prísavtaluna, sum P/F Windfelagið í Húsahaga og Elfelagið SEV við skrivi, dagfest 4. februar 2021, hava sent til US og heitt á US um at góðkenna

US víssir á, at kæran eigur at avvísast, antin tí kærufreistin er farin, ella tí at eingen avgerð er tikan um tey viðurskifti, ið kært verður um.

Kærda avgerðin

Í skrivi frá US til SEV tann 15. apríl 2021 verður sagt soleiðis:

“Viðv. prísavtalu millum P/F Windfelagið í Húgahaga og SEV

Vist verður til skriv tykkara frá 16. februar 2021 viðv. nýggjari prísavtalu millum SEV og P/F Windfelagið í Húsahaga.

Verandi prísavtala varð góðkend av US tannn 19. januar 2017.

Vit hava gjøgnumgingið alt samskiftið millum US og SEV/Windfelagið í Húsahaga einaferð enn, og vit meta ikki grundarlag verða fyrir at broyta avgerðina um góðkenning av uppruna prísavtaluni frá 19. januar 2017.

Vist verður til samskifti millum US og SEV/Windfelagið í Húsahaga í hesum sambandi og seinasta teldupost okkara frá 17. januar 2021, har vit minna á, at prísavtalan, ið er partur av loyvistreytunum hjá Windfelagnum í Húsahaga skal yvirhaldast. Somuleiðis er hetta at skilja sum ein áminning um, at SEV (net) er bundið at prísavtaluni, og SEV (net) hevur somuleiðis skyldu at yvirhalda tær treytir, ið ásettarnar eru í prísavtaluni.

Vísandi til omanfyri standandi eiga avrokningarávísurskiftini millum Windfelagið í Húsahaga og SEV at verða rættað beinanvegin soleiðis, at avroknað verður sambært ásetingunum í galdandi prísavtalu.

Biðið verður um, at tit boða US frá, tá ið hesi viðurskifti eru rættað. Um viðurskiftini ikki eru komin uppá pláss innan fyrir 14 dagar verður US noydd at taka onnur stig sambært §§ 22 og 23 í Elveitingarlóginum. Avrit av hesum skrivi er samstundis sent Kára Johansen, nevndarformanni í SEV.”

Kæran frá 3. mai 2021

Við skrivið, dagfest 4. februar 2021, hava P/f Windfelagið í Húsahaga og Elfelagið SEV heitt á US um at góðkenna prísavtalu millum partarnar, ið er gjørd við útgangsstøði í vinnandi tilboðnum hjá

P/F Vindfelagnum í Húsahaga og eftirfylgjandi framleiðsluloyvinum, sum US hevur latið til P/F Vindfelagið tann 15. desember 2016.

Við skrivið, dagfest 15. apríl 2021, hevur US álagt P/f Vindfelagnum í Húsahaga og Elfelagið SEV at avrokna sambært ásetingum í prísavtalu, sum US hevur góðkent tann 19. januar 2017.

Hesi boðini eru givin, hóast P/F Vindfelagið í Húsahaga og Elfelagið SEV hava gjørt US greitt, at nevnda prísavtala ikki hevur gildið, og ikki er í samsvari við vinnandi tilboðið og eftirfylgjandi framleiðsluloyvið, sum US hevur latið til P/F Vindfelagið í Húsahaga tann 15. desember 2016.

US noktar samstundis at góðkenna prísavtaluna, sum P/F Vindfelagið í Húsahaga og Elfelagið SEV við skrivi tann 4. februar 2021 hava sent til US og heitt á US um at góðkenna.

Avgerandi munurin millum prísavtaluna, sum US hevur góðkent tann 19. januar 2017, og prísavtaluna, sum P/F Vindfelagið í Húsahaga og Elfelagið SEV hava heitt á US um at góðkenna, er, at góðkenda prísavtalan byggir á eina móttøkutrygd, meðan hin prísavtalan byggir á eina inntøkutrygd.

P/F Vindfelagið í Húsahaga og Elfelagið SEV kunnu ikki góðtaka, at myndugleikin noktar at góðkenna eina prísavtalu, ið tekur útgangsstøði í vinnandi tilboðnum, grundarlagnum fyri hesum og givna framleiðsluloyvinum. Tá myndugleikin hevur góðkent eitt tilboð/eina umsókn og eina inntøkutrygd, sum liggur til grund fyri tilboðnum/umsóknina, kann myndugleikin ikki treytað sær, í sambandi við góðkenningina av prísavtaluni, at hendan inntøkutrygdir verður broytt til eina móttøkutrygd.

P/F Vindfelagið í Húsahaga og Elfelagið SEV ynskja tí at kæra avgerðirnar hjá US hareftir: US við skrivi dagfest 15. apríl 2021 hevur álagt P/F Vindfelagið í Húsahaga og Elfelagið SEV at avrokna sambært ásetingum í prísavtalu, sum US hevur góðkent tann 19. januar 2017, og har US samstundis noktar at góðkenna prísavtaluna, sum P/F Vindfelagið í Húsahaga og Elfelagið SEV við skrivi dagfest 4. februar 2021 hava sent til US og heitt á US um at góðkenna.

Umhvørvisstovan – ummaelisskriv frá 24. august 2021

Tað verður heitt á Vinnukærunevndina um at vísa kæruna frá sær, antin tí kærufreistin er farin, ella tí at eingin avgerð er tikan um tey viðurskifti, ið kært verður um.

Málslysing

Gongdin í málinum er hendan:

Myndugleikin lýsir 1. august 2012 eftir umsøkjrarum til loyvi til elframleiðslu úr vindorku. Tann 13. januar 2013 er avgerð tikan um at veita felag undir stovnan v/SEV og P/F Magn loyvi til elframleiðslu úr vindorku. Loyvið er m.a. treytað av, at prísavtala fyri elframleiðsluna frá myllunum skal gerast millum nýggja felagið og SEV, og latast myndugleikanum til góðkenningar í seinasta lagi 1. apríl 2013.

Orsakað av m.a. einum drúgvum kærumáli dróg tað nögv út at fáa gjørt endaligu prísavtaluna. Tann 16. oktober 2016, og eftir nögv samskifti (fundir og teldupostasamskifti), sendir SEV uppskot til prísavtalur fyri windfelögini. Tann 18. oktober 2016 sendir myndugleikin skriv/avgerð í sambandi góðkenningu av prísavtalunum fyri windfelögini í Húsahaga og Neshaga. Hereftir sendir SEV í telduposti tann 10. november 2016 rættingar til uppskot til framleiðsluloyvi, og samstundis verða eisini 3 stk. prísavtalur fyri windfelögini sendar, sum "nú verða mettar klárar", soleiðis sum SEV málber seg í teldupostinum.

Endalig prísavtala verður undirskrivað millum SEV og Vindfelagið í Húsahaga 23. desember 2016. Tann 19. januar 2017 áteknar myndugleikin endaligu avtaluna um, at hon er góðkend.

Seinni er myndugleikin vorðin varugur við, at tað ikki verður avroknað sambært prísavtaluni. Myndugleikin hevur í hesum sambandi eitt samskifti við SEV og minnir á, at prísavtalun skal haldast.

Tann 16. februar 2021 sendir SEV eitt skriv, har fór verður fram, at góðkenda prísavtalun er skeiwt orðað. SEV sigur, at teir hava við einum mistaki gjørt eina prísavtalum móttøkutrygd ístaðin fyrir inntøkutrygd, og sendir SEV tí eina rættaða prísavtalum til góðkenning. Tann 15. apríl 2021 svarar US skrivinum frá SEV frá 16. februar 2021 og vísir á, at einki grundarlag er fyrir at broyta avgerðina frá 19. januar 2017 um góðkenning av prísavtaluni. Tann 3. maí 2021 sendir SEV kærur til Vinnukærunevndina.

Málsgrundir

Sambært loyvinum til elframleiðslu úr vindorku í Húsahaga, er ein av treytunum, at myndugleikin skal góðkenna prísavtaluna millum loyvishavara, sum er eitt 100% dóttirfelig hjá SEV, og SEV. Prísavtalun er tí at meta sum ein partur av loyvinum.

Prísavtalun er endaliga góðkend tann 19. januar 2017 av myndugleikanum eftir eitt longri samskifti frammanundan millum myndugleikan og SEV um innihaldið. Við avgerðini um at góðkenna prísavtaluna er loyvistreytin hesum viðvíkjandi uppfylt, og SEV hevur skyldu til at fylgja prísavtaluni. Góðkenningin av prísavtaluni, ella möguligt krav frá myndugleikanum til ásetingarnar í prísavtaluni fyrir at geva sína góðkenning, er ein avgerð sum kann kærast.

Grundgevingin hjá SEV fyrir at kæra er, eftir öllum at døma, at prísavtalun ikki átti at verða góðkend, tí at hon ikki samsvarar útboðnum og tilboðnum frá loyvishavara. SEV sökir sostatt um at ógilda upprunaavtaluna og seta broyta tekstin í gildi frá sama degi sum í upprunaavtaluni.

Sambært Løgtingslög nr. 17 frá 8. maí 2008 um Vinnukærunevnd § 4 er kærufreistin 4 vikur, og eingin heimild er at gera undantak.

Avgerðin um at góðkenna prísavtaluna, sum SEV ger gallandi er skeiv, er frá januar 2017, og kærufreistin er tí farin fyrir fleiri árum síðani. Eingin heimild er at víkja frá kærufreistini. Kærunevndin eיגur tí at vísa kæruna frá sær.

Kært er eisini um, at US hevur álagt SEV at fylgja prísavtaluni. Hendan partin av kæruni eiger Kærunevndina at vísa frá sær, tí at eingin avgerð er tikan um tey viðurskiftir, ið kært verður um. Bæði loyvishavari og SEV hava skyldu til at fylgja prísavtaluna, og ein áheitan frá myndugleikanum til partarnar um at avrokna rætt er formliga ikki ein avgerð, men ein kunning. Myndugleikin hevur heimild til at taka avgerðir um, at brot á loyvistreytnar fær ávísar fylgir, men eingin tilílik avgerð er tikan enn. Skyldan at fylgja prísavtaluni er íkomin, tá ið prísavtalun varð góðkend, og er tann kærufreistin farin, sum greitt er frá omanfyri.

Um ”realitetin” í málínun skal viðmerkjast, at pástandurin um, at avtalan ikki samsvarar útboðnum og tilboðnum frá loyvishavara, verður avvist. Talan er um eina móttøkutrygd, sum merkir, at SEV hevur skyldu til at taka móti allari framleiðslu upp til 41,4 GWh. Um loyvishavari annars klárar at framleiða hesa mongd, hevur hann fulla vissu fyrir at fáa gjald fyrir framleiðsluna og fáa inntøkuna, hóast SEV av onkrari orsök velur ikki at taka ímóti framleiðsluni. Sum nevnt omanfyri verður tó gjørt gallandi, at kæran ikki skal ”realitetsviðgerast”, og tí verður ikki fari longur inn í hesi viðurskifti.

Kærarin – hoyringsviðmerkingar frá 8. september 2021

Talan er ikki um eina kæru av avgerð um góðkenning av prísavtaluni, sum varð undirritað av avtalupörtunum tann 23. desember 2016, við átekning frá myndugleikanum um góðkenning tann 19. januar 2017.

Sum avtalupartarnir greitt hava boðað US frá, seinast við skrivið til US, dagfest 23. apríl 2021, hevur nevnda prísavtala ikki gildi millum avtalupartarnar, tí hon er ikki í samsvari við vinnandi tilboðið og eftirfylgjandi framleiðsluloyvið, sum US hevur latið til loyvishavaran tann 15. desember 2016. Í lötuni er sostatt eingen galldandi prísavtala góðkend av US.

Vísandi hertil vendu avtalupartarnir sær, tann 4. februar 2021, til US og heittu á US um at góðkenna prísavtalu millum partamar, ið er gjørd við útgangsstøði í vinnandi tilboðnum og eftirfylgjandi framleiðsluloyvinum, sum US hevur latið P/F Vindfelagið í Húsahaga tann 15. desember 2016.

Tað eru avgerðirnar hjá US um ávikavist at sýta fyri at taka til viðgerðar og góðkenna prísavtaluna, ið varð send US 4. februar 2021, og at áleggja avtalupörtunum at avrokna sambært ásetingum í prísavtalu, sum US hevur góðkent tann 19. januar 2017, sum eru kærdar í hesum málinum.

Gjørt verður galldandi, at tað at US sýtir fyri at taka til viðgerðar prísavtaluna, ið varð send US 4. februar 2021, í sjálvum sær at meta sum ein fyristeringarlig avgerð, sum kann kærast til Vinnukærunevndina.

Í sínum málsgundum ger US m.a. galldandi, at ein av treytunum fyri loyvinum til elframleiðslu úr vindorku í Húsahaga var, at myndugleikin skuldi góðkenna prísavtaluna millum loyvishavara, sum er eitt 100% dóttirfølag hjá SEV, og SEV. Her er neyðugt at koma við eini rættleiðing, í sambandi við at tilsgognin um loyið upprunaliga varð givið til eitt felag undir stovnan v/ SEV og P/F Magn. Vist verður í hesum sambandi til skjal B til kærummæli frá US.

Eisini ger US galldandi, at eingen avgerð er tикиn um tey viðurskifti, sum kært verður um. Avtalupartarnir halda í hesum sambandi fast við tær málsgundir, sum førdar eru fram í upprunaliga kæruskrivinum, herundir at talan er um fyrisitingarligar avgerðir, sum US hevur tikið mótvægis avtalupörtunum, um ávikavist at sýta fyri at taka til viðgerðar og góðkenna prísavtaluna, ið varð send US 4. februar 2021, og at áleggja avtalupörtunum at avrokna sambært ásetingum í prísavtalu.

Eisini verður gjørt galldandi, at US hevur möguleika, og eftir umstøðunum eisini kann verða noydd at góðkenna nýggjar ella broyttar prísavtalur millum partarnar, har bæði ein sýtan av yvirhøvur at taka til viðgerðar slíka umsókn og ein sýtan at góðkenna slíka umsókn eru at rokna sum fyrisitingarligar avgerðir.

Somuleiðis er tað ein fyrisitingarlig avgerð, tá US áleggur pörtunum, at fylgja eini avgerð um góðkenning frá myndugleikanum, har veruliga grundarlagið aftanfyri avgerðina er burturdottið, og har avgerðin um góðkenning sostatt má roknast sum ein “nullitetur”.

At enda kann eisini verða lagt til merkis, at eingen kæruvegleiðing er givin í tilknýti til avgerðina um góðkenning av prísavtaluni, sum varð undirritað av avtalupörtunum tann 23. desember 2016, við átekning frá myndugleikanum um góðkenning tann 19. januar 2017. Eingen kærufreist er sostatt galldandi, í tilknýti til hesa avgerðina. Samanumtikið, og við tilvísing til sakarkravið hjá US, verður tí gjørt galldandi, at einki er sum talar fyri, at kærunevndin skal vísa kæruni frá sær.

Umhvørvisstovan – viðmerkingar frá 7. oktober 2021

Vist verður til skriv frá kærarunum, dagfest 8. september 2021.

Um málid skal enn einaferð viðmerkjast, at tað er ein fortreyt fyri at fáa framleiðsluloyvi, at prísavtalan millum partarnar varð góðkend. Innan góðkenningina hevur verið eitt langt samskifti um spurningin. Málid varð endaliga avgreitt við góðkenningini tann 19. januar 2017. Kærufreistin, ið er 4 vikur, er tí fyri langari tíð síðani farin.

Hvat viðvíkur kæruvegleiðing skal viðmerkjast, at tað framgongur av fyrisitingarlögini § 24, stk 1, at vegleiðingarskyldan um kærumöguleika ikki er galdandi, um so er, at avgerðin til fulnar gongur viðkomandi parti á móti. Prísavtalan, sum varð góðkend, gekk til fulnar kærarunum á móti, og tí átti tað tá ikki at verið vegleitt um kærumöguleika.

Annars er at viðmerkja, at sama prísavtala, tó uttan undirskrift, frammanundan varð send av pörtunum til myndugleikan til viðmerkingar. Sum tað sæst í skjali D, varð avtalan góðkend tann 18. oktober 2016, og kæruvegleiðing eisini givin.

Sjónarmiðið um, at avtalan ikki hevur gildið, tí at hon ikki samsvarar vinnandi tilboðnum, er óskiljandi. Avtalan er undirskrivað av báðum pörtunum og góðkend av myndugleikanum, og tað má tí gangast útfrá, at allir partar tá hava mett, at avtalan var í lagi og samsvarandi við vinnandi tilboðnum. Tá ið báðir partar og myndugleikin hava góðkent avtaluna, ber ikki til at siga, at hon ikki hevur gildið.

Fylgjan av, at avtalan er galdandi, er, at kærarnir hava skyldu til at fylgja henni, og talan er ikki um eina avgerð, tá ið myndugleikin kunnar partarnar um, at avtalan skal fylgjast.

Partarnir hava eftir § 15 í prísavtaluni rætt til at broyta avtaluna við loyvi frá Elveitingarefirlitnum. Myndugleikin hevur tó fatað skrivið frá kærarunum tann 4. februar 2021 sum eitt krav um at broyta avgerðina hjá myndugleikanum frá 2017, og ikki sum eina umsókn um loyvi til at gera eina nýggja avtalum, orsakað av, at tað eru hendar munandi broytingar í fyritreytunum fyri avtaluni.

Eftir at hava lisið skrivið frá kærarunum, dagfest 8. september 2021, kann tó verða ivamál fyri myndugleikan, um talan er um eina nýggja umsókn frá pörtunum samsvarandi § 15 í prísavtaluni. Um kærararnir gera galdandi, at talan er um eina broyting eftir § 15, ið verður sökt um, er formliga eingin avgerð tики til umsóknina. Um so er, at kærararnir kunnu vátta, at talan er um eina nýggja umsókn eftir § 15, eigur kæran formliga at verða avvist, men myndugleikin vil sjálvandi fara undir eina “realitetsviðgerð” av umsóknini.

Kærarin- viðmerkingar frá 20. oktober 2021

Avtalupartarnir mótmæla ikki viðmerkingini frá US um, at tað er ein fortreyt fyri at fáa framleiðsluloyvi, at prísavtala millum avtalupartarnar verður góðkend.

Hetta er eisini orsókin til, at avtalupartarnir hava heitt á US um at góðkenna prísavtaluna, sum er undirritað av avtalupörtunum tann 16. februar 2021, tó við gildi frá sama degi sum upprunaavtalan; har upprunaavtalan sum kunnugt ikki hevur gildið millum avtalupartarnir, sum hon fyriliggur, og har upprunaliga avgerðin um góðkenning tí má roknast sum ein “nullitetur”.

Orsókin til hetta er, at einstakar avgerandi orðingar í §§ 5 og 6 í upprunaavtaluni eru skeivar og ikki í samsvari við vinnandi tilboðið og grundarlagið fyri hesum. Harvið eru nevndu upprunaligu orðingar ikki í samsvari við tær fortreytir, sum avtalupartarnir høvdu, tá avtalan formliga varð

gjørd. Hetta verður somuleiðis stuðlað av, at avrokningin millum partarnir heldur ikki hevur verið praktiserað sambært upprunaligu avtaluorðingini, men sambært tí, sum framgekk av vinnandi tilboðnum og grundarlagnum fyri hesum.

Vísandi til, at einstakar avgerandi orðingar í §§ 5 og 6 í upprunaavtaluni eru skeivar, eiga hesar formliga at verða rættaðar við, at partarnir undirskriva nýggja avtalu, har orðaljóðið endurspeglar tað, sum framgekk av vinnandi tilboðnum og grundarlagnum fyri hesum, og sum partarnir eisini hava praktiserað bæði áðrenn og aftaná, at tann upprunaliga avtalan varð undirskrivað.

Avtalupartarnir skulu tí endurtaka, at ein niðurstøða í einum máli viðvíkjandi góðkenning av slíkari umsókn er at rokna sum ein fyrisitingarlig avgerð.

Við tilvísing til viðmerkingina frá US um, at allir partar hava mett, at avtalan varð í lagi og samsvarandi vinnandi tilboðnum, hevur tað eisini týdning at endurtaka, at inntøkutrygdin, sum prísavtalan, ið varð undirritað av avtalupörtunum tann 16. februar 2021, byggir á, hevur verið praktiserað millum partarnar frá byrjan av í 2014 og líka til 23. apríl 2021, tá avtalupartarnar vóru noyddir at broyta avrokningarmannagongdina eftir kravi frá US.

Vist verður í hesum sambandi til skriv frá US til avtalupartarnir, dagfest 15. apríl 2021, og skriv frá avtalupörtunum til US, dagfest 23. april 2021.

Sum kunnugt er avgerðin hjá US, dagfest 15. apríl 2021, um at áleggja avtalupörtunum at avroksna sambært orðingini í upprunaavtaluni eisini kærd.

Gjort verður gallandi, at tað framgongur greitt av tí avrokningarmannagongdini, sum hevur verið nýtt síðani 2014, at roknað hevur verið við einari inntøkutrygd. US hevur á hvørjum árið móttikið og tikið til eftirtektar roknkapirnar hjá avtalupörtunum fyri undanfarin ár. Í hesum sambandi hevur US eisini tikið til eftirtektar avrokningarmannagongdina sum avtalupartarnir hava brúkt, og sum hevði útgangsstøði í vinnandi tilboðnum hjá P/F Vindfelagið í Húsahaga og eftirfylgjandi framleiðsluloyvinum, sum US hevur latið til P/F Vindfelagið í Húsahaga tann 15. desember 2016.

Í skrivinum verður spurningurin reistur, um talan er um eina nýggja umsókn frá pörtunum samsvarandi § 15 í prísavtaluni. Í hesum sambandi skulu vit gera greitt, at talan ikki er um eina nýggja umsókn, men um eina áheitan á US um at taka uppaftur málið viðvíkjandi upprunaligu avtaluni, fyri at góðkenna rættingar í upprunaavtaluni, sum hava útgangsstøði í vinnandi tilboðnum, grundarlagnum fyri hesum og tí sum hevur verið praktiserað bæði áðrenn og aftaná, at tann upprunaliga avtalan var undirskrivað.

Viðvíkjandi kærufreist og kæruvegleiðing verður gjort gallandi, at viðurskiftini hesum viðvíkjandi í sambandi við, at upprunaliga avtalan varð góðkend av US, hava ikki týdning fyri tær fyrisitingarligu avgerðir, sum eru kærdar í hesum kærumálinum.

Umhvørvisstovan - viðmerkingar frá 4. november 2021

Til skrivið frá kærarunum skal verða viðmerkt, at tað er ikki rætt at talan er um viðskiftir, sum er praktiserað millum partarnar síðani 2014. P/F Vindfelagið í Húsahaga varð stovnað um ársskifti 16/17. Prísavtalan varð undirskrivað í februar 2017. Fyrsti roknkapur hjá felagnum, varð sambært Skráseting Føroya latin inn mai mánaði 2019. Í roknkapinum stendur einki um at prísavtalan ikki varð fylgd. Hesi viðurskiftir eru ikki komin í ljós málá fyrr enn US í sínum eftirlitsarbeidi seint í 2019 gjørðist varugir við at okkurt var galið við roknkapunum. Eftir eitt longri samskifti um málið, sum byrjaði í 2019, gjørðist greitt, at prísavtalan ikki varð fylgd. US gjørði hereftir partarnar

varugar við at teir hava skyldu til at fylgja prísavtaluna. Eftirfylgjandi hevur kærarin broytt rokskapin, soleiðis at hann er í tráð við prísavtaluna.

Málið er liðugt fyrireika frá okkara síðu. Um kærarin ynskir at luttaka á fundi við Vinnukærunevndina, so ynskir US eisini at móta. Annars er einki ynski um at móta.

Kærarin – viðmerkingar frá 16. november 2021

Avtalupartarnir hava fylgjandi viðmerkingar til skrivið frá US:

US ger gallandi, at "tað er ikki rætt at talan er um viðskiftir, ið er praktiserað millum partarnar síðani 2014".

US hevur annars ført fram (skjal AN), at avrokningin sum er farin fram aftur til 2014 skal rættast soleiðis, at avrokningin tekur útgangsstøði í eini móttókutrygd (ella eini treytaðari inntókutrygd), í staðin fyri tí treytaleysu inntókutrygdini, sum er praktiserað.

Talan er um rættingar í mun til rokskapir viðvíkjandi vindmyllulundina í Húsahaga, ið US sum eftirlitsmyndugleiki hevur fincið so hvørt sum teir eru gjørdir. US hevur fincið rokskapin fyri tíðarskeiðið 1. sep. 2014-ultimo 2015 hin 21. apríl 2016, fyri 2016 hin 19. apríl 2017, fyri 2017 hin 23. apríl 2018, fyri 2018 hin 17. apríl 2019 og fyri 2019 hin 9. apríl 2020. US hevur í tíðarskeiðnum frá 2015 til 2020 ongar viðmerkingar ella spurningar havt til nevndu rokskapirnar.

Nevnast kann, at í framleiðslurokskapinum til og við 2015 viðvíkjandi Húsahaga, sum US fekk sendandi 21. apríl 2016, stendur m.a. á síðu 7, at Vindmyllulundin hevur í 2015 framleitt 33.561 MWt ... Av tí, at netparturin hjá SEV yvir fyri vindmyllulundini hevur givið eina trygd uppá keyp av 41.600 MWt árliga, er roknað við eini inntóku í 2015 samsvarandi hesum." Viðmerkjast skal, at av misgávum er skrivað 41,600 MWt. Hetta eigur at vera 41,400 MWt.

Í rokskapinum frá 2015 viðvíkjandi Neshaga, sum US eisini fekk sendandi 21. apríl 2016, stendur m.a., at "Vindmyllulundin hevur í 2013 framleitt 15.912 MWt, 14.915 MWt 12014 og 15.415 MWt 12015, ella tilsamans 46.242 MWt alt tíðarskeiðið. Roknað er ikki við nakrari trygd fyri keyp av kWt frá netpartinum, men bert við tí framleiðslu, sum vindmyllulundin hevur framleitt.

Í 2016 rokskapinum hjá P/F Vindfelagið í Húsahaga, sum US fekk sendandi 19. apríl 2017, stendur m.a. á síðu 8, at "Felagið er við eini prísavtalu tryggjað eina sølu uppá 41,4 GWt um árið til móðurfelagið SEV til ein avtalaðan prís, sum í 2016 var 32,88 oyru/kWt. Harvið eru inntókuviðurskiftini í einari fastari legu."

Í 2017 rokskapinum hjá P/F Vindfelagið í Húsahaga, sum US fekk sendandi tann 23. apríl 2018, stendur m.a. á síðu 9, at "Vegna tað, at felagið hevur avtalum inntóku svarandi til í minsta lagi 41,4 GWt til ein avtalaðan prís, hava brotingar í framleiðsluni ikki stórvegis ávirkan á inntókuna, so leingi framleiðslan er lægri enn 41,4 GHt. Framleiðslan av elorku í 2017 var 36,4 GWt, har hon árið fyri var 31,7 GWt." Harumframt er sama orðing í 2017 rokskapinum, sum í 2016 rokskapinum, um, at inntókuviðurskiftini eru í einari fastari legu.

Omanfyri nevndu rokskapir eru gjørdir áðrenn avtalupartarnir gjørdust greiðir yvir, at samsvar ikki var millum øðrumegin tekstin í upprunaligu prísavtaluni og hinumegin tilboðnum við tilhoyrandi tilboðstreytum. Endurtókurnar geva í sjálvum sær eina greiða ábending um, at tað bæði áðrenn og aftaná, at nøkur prísavtala varð undirskrivað, hevur verið ginggað út frá, at talan var um eina treytaleysa inntókutrygd, sum gjørði, at inntókuviðurskiftini vóru í einari fastari legu.

US ger eisini gallandi, at "Prísavtalan varð undirskrivað í februar 2017."

Hetta er ikki rætt. Prísavtalan varð undirskrivað av avtalupörtunum hin 23. desember 2016, og góðkend av US tann 19. januar 2017.

US førir eisini fram, at: "Fyrsti roknkapur hjá felagnum, varð sambært Skráseting Føroya latin inn í mai mánað 2019."

Hetta er heldur ikki rætt. Fyrsti roknkapurin hjá P/F Vindfelagið i Húsahaga (2016) varð latin Skráseting Føroya hin 9. juni 2017. Eftirfylgjandi roknkapir, fyrst fyri 2017 eru latnir Skráseting Føroya tann 29. mai 2018, fyri 2018 tann 10. mai 2019, fyri 2019 tann 5. mai 2020 og fyri 2020 tann 26. mai 2021.

US viðmerkir eisini, at: "roknkapinum stendur einki um at prísavtalan ikki varð fylgd".

Her skal verða víst á, at tað av góðum grundum ikki kunnu verða gjørdar beinleiðis viðmerkingar í roknkapunum fyri 2015, 2016 og 2017 um, at orðingin í prísavtaluni er skeiv, tá avtalupartarnir fyrst varnast hetta í desember 2018. Sum nevnt omanfyri gav teksturin í roknkapunum tó eina greiða ábending um, at SEV/avtalupartarnir høvdu gingið út frá, at talan var um treytaleysa inntøkutrygd, sum gjørdi, at inntøkuviðurskiftini vóru í einari fastari legu. Tess greiðari fatan US hevur havt um, at US hevði góðkent eina avtalu utan nevndu inntøkutrygd, tess meira átti hetta at givið US orsøk til at vent sær til avtalupartarnar fyri at kanna viðurskiftini nærrí.

US førir fram, at "Hesi viðurskiftir eru ikki komin í ljósmála fyrr enn US í sínum eftirlitsarbeiði seint í 2019 gjørdist varugir við at okkurt var galið við roknkapunum Hetta er heldur ikki rætt. Viðurskiftini komu í ljósmála í sambandi við fyriskipanina av vindútboðnum í Porkerishaga í seinni helvt av 2018, har fólk hjá US og SEV umrøddu, hvussu prísavtalan í tí útboðnum skuldi orðast. Á fundi millum SEV og US hin 23. november 2018 varð málid umrøtt. Á fundi millum SEV og US tann 20. desember 2018 gjørdi SEV vart við, at samsvar ikki var millum tekstin í prísavtaluni og tekstirnar í upprunaliga tilboðnum og tær tilhoyrandi tilboðstreytirnar og legði í hesum sambandi upp til, at prisavtalan varð "justerað".

Tann 20. desember 2018 svaraði US við teldubrævi, at US ikki dugdi at síggja nakað ósamsvar, og at US eisini metti, at avtalun er greið. SEV greiddi nærrí frá málínunum í teldubrævi tann 9. januar 2019 og helt í hesum sambandi fast við síni sjónarmið um, at prísavtalan mátti "justerast".

Ikki fyrr enn tann 24. juli 2020 sendi US aftur SEV skriv, har lagt varð upp til, at avrokningin millum SEV og vindfelagið verður rættað, soleiðis at hendan verður samsvarandi orðaljóðinum í ásetingunum í prísavtaluni.

US førir fram, at: "Eftir eitt longri samskifti um málid, sum byrjaði í 2019, gjørdist greitt, at prísavtalan ikki varð fylgd"

Her skal verða viðmerkt, at fyri avtalupartarnar var tað greitt hin 9. januar 2019, at samsvar ikki er millum tekstin í prísavtaluni, tekstirnar í upprunaliga tilboðnum og tær tilhoyrandi tilboðstreytirnar.

US førir eisini fram, at: "US gjørdi hereftir partarnar varugar við at teir hava skyldu til at fylgja prísavtaluna". Her skal verða endurtikið, at tað gingu 18 mánaðir, til US kom við nevndu boðunum til avtalupartarnar.

US viðmerkir eisini, at: "Eftirfylgjandi hevur kærarin broytt roknkapin soleiðis, at hann er í trá við prisavtaluna."

Her skal verða viðmerkt, at eftir nevndu boðum frá US hin 15. apríl 2021, er US kunnað um hvørja støðu P/F Vindfelagið í Húsahaga og Elfelagið SEV hava til málid og at avtalupartarnir hava gjørt

av at kæra avgerðina hjá US til Vinnukærunevndina. Hetta er gjørt við skrivið dagfest 28. apríl 2021.

Í skrivinum er samstundis greitt soleiðis frá í broytingunum í avrokningarmannagongdunum:

“Eftir umstøðunum hava P/F Vindfelagið í Húsahaga og Elfelagið SEV gjørt av undir protest at broyta avrokningarmannagongdina, soleiðis at avrokningin í roknskapinum fyri 2021 og í tíðarskeiðnum, meðan kæran verður viðgjørd, tekur útgangsstøði í prísavtaluni, sum Umhvørvisstovan hevur góðkent tann 19. januar 2017 (tvs. eini móttøkutrygd) Hetta merkir, at í roknskapinum fyri 2021 hjá P/F Vindfelagið í Húsahaga og Elfelagið SEV verður hædd ikki tикиn fyri inntøkutrygdini í söluni av elframleiðsluni hjá P/F Vindfelagið í Húsahaga, og roknskapartølini fyri undanfarnu árini 2016 til og við 2020 hjá P/F Vindfelagið í Húsahaga og Elfelagið SEV verða broytt, sum víst í talvu 2 á síðu 11 í roknskapinum hjá P/F Vindfelagið í Húsahaga fyri 2020. Hetta eru tøl, sum Umhvørvisstovan hevur sagt seg verða samda um.

Hetta merkir eisini, at um ikki onnur avgerð fyriliggur viðvíkjandi ósemjuni millum Umhvørvisstovuna øðrumegin og Elfelagið SEV og P/F Vindfelagið í Húsahaga hinumegin, so vilja upplýsingarnir í roknskapinum hjá P/F Vindfelagið í Húsahaga og Elfelagið SEV fyri 2021 um ósemjuna verða samsvarandi teimum, sum eru í roknskapinum fyri 2020, men har tað í staðin verður upplýst, hvørja avleiðing tað vil fáa fyrir roknskapirnar, um útgangsstøði verður tikið í sjónarmiðunum hjá P/F Vindfelagið í Húsahaga og Elfelagið SEV (tvs. eini inntøkutrygd). Hetta soleiðis, at tey, sum roknskapurin vendir sær til, skulu kenna týdningin av ósemjuni, um hon ikki er avgreidd til ta tíð.”

Skrivið endar við eini greiðari tilskilan um, at:

“Avgerðin um at broyta avrokningarmannagongdina er sjálvsagt tикиn uttan “præjudisu” fyri rættarstøðuna hjá P/F Vindfelagið í Húsahaga og Elfelagnum SEV herundir fyri kærumálið og eitt möguligt eftirfylgjandi rættarmál.

Við hesum viðmerkingunum er málið liðugt fyrireika frá okkara síðu. Avtalupartarnir hava einki ynski um at møta á fundi, um US heldur ikki møtir á fundi.

Umhvørvisstovan – viðmerkingar frá 21. november 2021

Til skrivið frá kærarunum skal verða viðmerkt, at tað er rætt at bland er komi í árstølunum hjá mær. Sum kærarin eisini vísir á, so er fyrsti roknskapur hjá nýstovnaða partafelagnum latin inn 9. juni 2017. Tað var eisini, sum SEV skrivar, í 2018 og ikki 2019 at US fyrstu ferð samskifti við SEV um spurningin. Í hesum sambandi verður teldupostur frá US sendur 20. december 2018 viðlagdur.

Myndugleikin hevði ikki frammanundan havt orsók til at seta spurnartekin við, um avrokningaráurskiftini millum kommunala felagskapurin SEV og dóttirfelig teirra voru í tráð við prísavtaluna. Málið er liðugt fyrireika frá okkara síðu.

Lögargundarlag:

§ 1, stk. 1 í lögtingslög nr. 17 frá 8. mai 2008 um Vinnukærunevndina.

§ 8, stk. 1 í kunngerð nr. 78 frá 28. august 2008 um Vinnukærunevndina.

§ 18 í Lögtingslög nr. 59 frá 7. juni 2007 um framleiðslu, flutning og veiting av ravmagni, sum seinast broytt við lögtingslög nr. 184 frá 21. desember 2018. (elveitingarlógin)

Avgerð hjá Vinnukærunevndini

Sambært § 1, stk. 1 í lögtingslög nr. 17 frá 8. mai 2008 um Vinnukærunevndina er nevndin kærunevnd fyri fyrisitingarligar avgerðir í tann mun, hetta er ásett í lög ella sambært lög.

Í § 18 í elveitingarlögini er ásett, at eru heimildirnar hjá landsstýrismanninum eftir elveitingarlögini lagdar til ein myndugleika undir honum, kann landsstýrismaðurin áseta, at avgerðir, tiknar av myndugleikanum, kunnu kærast til Vinnukærunevndina.

Og sambært § 2 í kunngerð nr. 79 frá 28. august 2008 (um at leggja kærmyndugleikan eftir ymsum løgtingslögum til Vinnukærunevndina, sum seinast broytt við kunngerð nr. 10 frá 5. februar 2018) kunnu avgerðir, tiknar eftir elveitingarlögini ella eftir reglum, settar sbrt. løgtingslögini, kærast til Vinnukærunevndina.

Heimildin hjá Vinnukærunevndini at viðgera kæruna er sostatt treytað av, at avgerðin hjá US er ein fyrisitingarlig avgerð.

Sambært Fólkatingsins Umboðsmanni er ein fyrisitingarlig avgerð vanliga eyðkend við, at talan er um:

- “en udtaelse fra en offentlig myndighed,
- som udstedes på offentligretligt grundlag (i modsætning til privatretligt grundlag, f.eks. en aftale),
- som går ud på ensidigt at bestemme, hvad der er eller skal være gældende ret, og
- som retter sig mod eksterne modtagere (i modsætning til internt mod myndigheden selv).”

Ásett er í framleiðsluloyvinum, sum US hevur givið P/F Vindfelagið í Húsahaga undir stovnan v/Elfelagnum SEV tann 15. desember 2016, at US skal góðkenna prísavtaluna.

Í framleiðsluloyvinum er ásett soleiðis: “*Prísavtala verður gjørd millum SEV (sum netveitara) og felagið, og skal avtalan leggjast fyrir myndugleikan til góðkennningar. Prísavtalan tekur støði í umsóknini frá SEV dagfest 17. desember 2012 sambært útboð av loyvi til elframleiðslu úr vindorku frá 27. juli 2012.*”

Heimildin fyrir hesari treyt er at finna í § 6 í elveitingarlögini, har sagt verður, at framleiðsluloyvið sambært § 4 verður latið við treytum, sum landsstýrismaðurin ásetir. “*Treytir kunnu setast við slag av orkukeldu, framleiðslurætt og -skyldu, tókan framleiðslumátt, íbinding í netið, hvussu prísur skal roknast, gagnnýtslu av avlopsorku, upplýsingarskyldu móttægis landsstýrismanninum og SEV, um upsetting og burturbeining av útbúnaði, tíðarfrestir o.a.*”

Við støði í eyðkennunum hjá einari fyrisitingarligari avgerð verður mett, at góðkenningin av eini prísavtalu millum framleiðslufelag og SEV er at meta sum ein fyrisitingarlig avgerð. Dentur verður í hesum sambandi lagdur á, at US er ein almennur myndugleiki, og avgerðin hjá US er tики við støði í treytunum, sum eru ásettar í framleiðsluloyvinum, sum aftur hava heimild í elveitingarlögini. Harumframt ásetir avgerðin, hvussu prísavrokningin skal verða og má sostatt sigast at hava stóra ávirkan á framleiðslufelagið og SEV.

Avgerð hjá US at góðkenna eina prísavtalu millum framleiðslufelag og SEV kann tí kærast til Vinnukærunevndina. Á sama hátt má tí sigast, at avgerð um at nokta at góðkenna slíka avtalu eisini kann kærast til Vinnukærunevndina.

Prísavtala fyriliggur og er góðkend tann 19. januar 2017. Kærari ger gallandi, at kært verður ikki um avgerðina frá 2017, men um at US noktar at góðkenna prísavtaluna, sum P/F Vindfelagið í Húsahaga og Elfelagið SEV við skrivi, dagfest 4. februar 2021, hava sent til US. Gjørt er eisini greitt, at talan er ikki um eina nýggja umsókn, sí skriv frá SEV frá 20. oktober 2021.

Í málínnum fyriliggur skriv frá US dagfest 15. apríl 2021, har niðurstøðan hjá US er, at grundarlag er ikki fyrir at broyta avgerðina um góðkenning av uppruna prísavtaluni frá januar 2017.

SEV/Vindfelagið í Húsahaga hevur vent sær til US við áheitan um at fáa broytt prísavtaluna frá 2017.

US hevur víst á, at US hevur gjøgnumgingið alt samskiftið millum US og SEV/Vindfelagið í Húsahaga einaferð enn og metir, at grundarlag er ikki fyri at broyta avgerðina um góðkenning av uppruna prísavtaluni frá 19. januar 2017.

Hóast tað ikki verður sagt beinleiðis, verður mett, at avgerðin hjá US kann skiljast sum ein noktan at uppafturtaka avgerðina um góðkenning av prísavtaluni frá 2017.

Og tá tað frammanundan er staðfest, at tað at góðkenna ella nokta at góðkenna prísavtalu, er ein fyrisitingarlig avgerð, má á sama hátt má sigast, at avgerð um at nokta uppafturtøku eisini er ein fyrisitingarlig avgerð, sum kann kærast til Vinnukærunevndina.

Tá kært er tann 3. mai 2021 um avgerð hjá US frá 15. apríl 2021 er kært rættstundis.

Avgerðin at nokta uppafturtøku verður sostatt tики til viðgerar.

Hinvegin skal viðmerkjast, at tað at US hevur álagt P/F Vindfelagið í Húsahaga og Elfelagið SEV at avrokna sambært ásetingum í prísavtalu, sum US hevur góðkent tann 19. januar 2017, er ikki at meta sum ein fyrisitingarlig avgerð, og kann tí ikki kærast til Vinnukærunevndina um hetta. At myndugleiki gevur viðkomandi boð um at fylgja eini avgerð, er ikki í sær sjálvum ein avgerð, men at meta sum ein fyrisitingarlig ger. Og sum nevnt frammanfyri, eru tað bert fyrisitingligar avgerðir, sum kunnu kærast til Vinnukærunevndina.

Tí verður hesin parturin av málinum avvistur.

Vinnukærunevndin hevur avgjørt, at talan er um eina fyrisitingarliga avgerð, sum kann kærast til Vinnukærunevndini, tá Umhvørvisstovan tann 15. apríl 2021 noktar at góðkenna prísavtaluna, sum Elfelagið SEV og P/F Vindfelagið í Húsahaga sendu Umhvørvisstovuni til góðkenningar tann 4. februar 2021. Vinnukærunevndin tekur tí henda partin av kæruni til viðgerar.


Hinvegin metir Vinnukærunevndin, at talan er ikki um eina fyrisitingarliga avgerð, sum kann kærast til Vinnukærunevndini, tá Umhvørvisstovan í sama skrivi áleggur Elfelagið SEV og P/F Vindfelagið í Húsahaga at avrokna sambært ásetingunum í prísavtaluni, sum Umhvørvisstovan hevur góðkent tann 19. januar 2017. Vinnukærunevndin avvísir tí henda partin av kæruni.

Henda avgerð er endalig innan fyrisitingina, men kann leggjast fyri Føroya Rætt.

Til kunningar verður sagt frá, at ein navnleys endurgeving av hesi avgerð ætlandi verður løgd út á heimasíðu okkara www.fks.fo.

Vinnukærunevndin


Eyðfinnur Jacobsen, formaður


Anja Hovgaard, skrivari